

संस्कृत वार्ता:

21/04/2026

सायम् - 06:20

मुख्यवार्ता:

- सर्वकारस्य योजनां नीतिं च मूलस्तरे प्रवर्तयितुं नागरिकसेवा: महत्त्वपूर्णा भूमिकां निर्वहन्ति इति भारतस्य उपराष्ट्रपति: श्री. सी. पी. राधाकृष्णन् वर्य: अवदत् ।
- तमिलनाडु-राज्ये विधानसभा-निर्वाचनस्य, पश्चिमबङ्गाले च प्रथम-चरणस्य प्रचार: अद्य सायं समाप्तिमवाप्नोत् ।
- अमेरिका-ईरान-देशयो: मध्ये युद्धविराम: श्व: सायङ्काले समाप्यते । उभयपक्षयो: मध्ये पुन: वार्तालापस्य सम्भावनाया: विषये, होर्मुज्-जलसन्धे: भविष्यस्य विषये च अनिश्चितता वर्तते।
- आईपीएल् इति क्रिकेटस्पर्धायां सनराईजर्स्-हैदराबाद-दलं दिल्ली-कैपिटल्स्-दलं विरुध्य हैदराबादे सायं सार्ध-सप्तवादाने क्रीडिष्यति ।

उपराष्ट्रपति:-लोकसेवा

भारतस्य उपराष्ट्रपति: श्री. सी. पी. राधाकृष्णन् वर्य: अवदत् यत् सर्वकारस्य योजनां नीतिं च मूलस्तरे प्रवर्तयितुं नागरिकसेवा: महत्त्वपूर्णा भूमिकां निर्वहन्ति । अद्य नवदिल्ल्यां सिविल-सेवा-दिवसस्य अवसरे उप-राष्ट्रपति: अवदत् यत् राजधान्यां दिल्ल्यां योजना: निर्मायन्ते, परन्तु दूरस्थ-ग्रामेषु सार्थका: परिणामा: तदा एव प्राप्यन्ते यदा ते यथार्थरूपेण कार्यान्विता: भवन्ति। सरदारवल्लभभाई-पटेल: अखिलभारतीयसेवानां शिल्पकार: इति वर्णयन् उपराष्ट्रपति: अवदत् यत् सरदारपटेल: सेवाया: एकताया: च भावेन राष्ट्रम् एकीकृतवान् । केन्द्रीय-कार्मिक-लोक-अभियोग-राज्यमन्त्री डॉ. जितेन्द्रसिंह-वर्य: अवदत् यत् प्रधानमन्त्रिण: नरेन्द्रमोदीवर्यस्य नेतृत्वे शासनक्षेत्रे क्रान्तिकारिपरिवर्तनम् अभवत् ।

राष्ट्रपति-नागरिकसेवा

राष्ट्रपतिः द्रौपदीमुर्मूर्वर्या, उपराष्ट्रपतिः सी. पी. राधाकृष्णन्, प्रधानमन्त्री नरेन्द्रमोदी, गृहमन्त्री अमितशाहः च नागरिकसेवा-दिवसस्य अवसरे सर्वेभ्यः नागरिकसेवकेभ्यः शुभाशयाः प्रेषितवन्तः। सामाजिक-सञ्जालीय-संदेशे राष्ट्रपतिः अवदत् यत् उत्तरदायी-शासनस्य सुदृढीकरणाय, सार्वजनिक-संस्थानां सुदृढीकरणाय च नागरिक-सेवकानां प्रतिबद्धता महत्त्वपूर्णा अस्ति ।

पश्चिमबङ्गालः-निर्वाचनप्रचारः

तमिलनाडु-राज्ये विधानसभा-निर्वाचनस्य, पश्चिमबङ्गाले च प्रथम-चरणस्य प्रचारः अद्य सायं समाप्तमवाप्नोत्। तमिलनाडुराज्ये चतुस्त्रिंशदधिक-द्विशत-क्षेत्रेषु, पश्चिमबङ्गाले द्वापञ्चाशदुत्तरशतं क्षेत्रेषु च अप्रैल-मासस्य त्रयोदश-दिनाङ्के प्रथमचरणे मतदानं भविष्यति ।

अमेरिका-ईरानवार्ता

अमेरिका-ईरान-देशयोः मध्ये युद्धविरामः श्वः सायङ्काले समाप्यते । उभयपक्षयोः मध्ये पुनः वार्तालापस्य सम्भावनायाः विषये, होर्मुज़्-जलसन्धेः भविष्यस्य विषये च अनिश्चितता अस्ति। अमेरिकादेशस्य राष्ट्रपतिः डोनल्ड्-ट्रम्पः अवदत् यत् युद्धविरामस्य विस्तारः असम्भवः वर्तते । यदि सहमतिः न भवति तर्हि युद्धविरामस्य अनन्तरं आक्रमणानि पुनः आरप्स्यन्ते इति सः अवदत् । अमेरिकादेशस्य उपराष्ट्रपतिः जे. डी. वेन्स् प्रथम-चरणस्य वार्तायाः नेतृत्वं कुर्वतः, अद्य वार्तालापार्थं इस्लामाबाद-नगरं गमिष्यति। राष्ट्रपतिः ट्रम्प-वर्यः सङ्केतं प्रायच्छत् यत् सः स्वयमेव नियमैः सह वार्तालापं करिष्यति, यदि कापि प्रगतिः भवति तर्हि सः वरिष्ठैः इरानीयैः नेतृभिः सह मिलितुं इच्छति इति। परन्तु ईरान्-देशात् मिश्रसङ्केतानि प्राप्तानि। ईरानः सोमवासरे रात्रौ अमेरिकादेशेन सह वार्तालापं कर्तुं सहमतः अभवत्, परन्तु अधिकारिणः अद्यापि सहभागित्वस्य पुष्टिं न कृतवन्तः ।

प्रधानमन्त्री-आदिशङ्कराचार्यः

उपराष्ट्रपतिः सी पी राधाकृष्णन्, प्रधानमन्त्री नरेन्द्र मोदी, वित्तमन्त्री निर्मला सीतारामनः अद्य भारतस्य महतः आध्यात्मिकस्य प्रकाशकस्य आदिशङ्कराचार्यस्य जन्मवार्षिकदिने श्रद्धाञ्जलिम् अर्पितवन्तः । सामाजिक-सञ्जालीय-माध्यमे उपराष्ट्रपतिः अवदत् यत् आदिशङ्कराचार्यः सनातनधर्मस्य कालातीतं ज्ञानं पुनरुत्थापितवान् । सः अवदत् यत् आदिशङ्कराचार्यस्य उपदेशाः जनान् ज्ञानम् अनुसरणं कर्तुं, सत्यं समर्थयितुं, स्वजीवने अनुकम्पां वर्धयितुं च प्रेरयन्ति। आदिशङ्कराचार्यस्य गहनः उपदेशः, विचारः, अद्वैतवेदान्तस्य दर्शनः च वैश्विकरूपेण असंख्याकान् जनान् निरन्तरं मार्गदर्शयन् अस्ति इति प्रधानमन्त्रिणा मोदिवर्येण सामाजिक-सञ्जालीय-संदेशे उक्तम्। अद्य अपराह्णे वैश्विक-एकता-महोत्सवं दृश्यश्रव्य-माध्यमेन सम्बोधयन्, श्रीमती सीतारामन् अवदत् यत्, स्वकीयानां द्वात्रिंशद्वर्षाणाम् अल्पे जीवने, शङ्करः देशस्य उत्तर-पूर्व-दक्षिण-पश्चिम-प्रदेशेषु मठचतुष्टयम्, दशनामी-सम्प्रदायः चेत्यादीनि अस्थापयत् ।

आन्तरिकसूचनाः

अद्य सर्वकारः अवदत् यत् गृहोपभोक्तृभ्यः एल्. पी. जी. इत्यस्य आपूर्तिः सम्पूर्णे देशे सामान्या वर्तते सहैव देशे एल्. पी. जी. इत्यस्य वितरकाणां पार्श्वे अनुपलब्धतायाः कापि सूचना न प्राप्ता। पेट्रोलियम-प्राकृतिक-वात्येधन-मन्त्रालयस्य संयुक्त-सचिवा सुजाताशर्मा इत्येषा नवदिल्ल्यां पश्चिम-एशियायाः वर्तमानविकासविषये अन्तर्मन्त्रालयीयं विवरणम् उद्दिश्य सम्बोधयन्ती अवदत् यत् अन्ताराष्ट्रियविपण्याम् अशोधिततैलस्य, एल्. पी. जी. इत्यस्य च मूल्यानि वर्धितानि चेदपि सर्वकारः निर्बाधं एल्. पी. जी. इत्यस्य आन्तरिकापूर्तिं सुनिश्चेतुं प्रयतमानः अस्ति ।

प्रसारमाध्यमान् सम्बोधयन्ती, पशुपालन-दुग्धव्यवसायविभागस्य निदेशिका पूजा-रस्तोगी इत्येषा दृढतया उक्तवती यत् पश्चिम-एशिया-द्वन्द्वस्य मध्ये सम्पूर्णे देशे दुग्ध-क्रयणं, संस्करणं, आपूर्तिः च अविरामम् प्रचलति। सा अवोचत् यत् दुग्धस्य तस्य उत्पादानां च मूल्यं स्थिरम् अस्ति तथा च विपण्यां किमपि व्यवधानम् न अभवत् ।

राजनाथः-जर्मनभ्रमणम्

रक्षामन्त्री राजनाथसिंहः जर्मनी-देशस्य यात्रावधौ अद्य अपराह्णे बर्लिन-नगरं प्राप्नोत्। एकस्मिन् सामाजिक-सञ्जालीय-संदेशे, श्री सिंह-वर्यः अवदत् यत् म्यूनिक्-नगरात् बर्लिन-नगरं प्रति तस्य विमानयात्रा-समये सः जर्मन-वायुसेनायाः विशिष्टविमानेन यात्रां कुर्वन्, युद्धकविमानैः अनुरक्षितः, बर्लिन-नगरम् आगत्य सैन्यसम्मानम् अवाप्नोत् । अद्य पूर्वं, श्रीसिंह-वर्यः जर्मनदेशस्य म्यूनिक्-नगरं प्राप्तवान् । यात्रावधौ, सः जर्मनदेशस्य समकक्षीयेन बोरिस्-पिस्टोरियस् इत्यनेन सह अन्यैः वरिष्ठनेतृभिः च सह द्विपाक्षिकं वार्तालापं करिष्यति, येन उभयदेशयोः सामरिक-रक्षा-सहभागित्वं सुदृढं भवेत् । रक्षामन्त्री जर्मन-रक्षा-उद्योगस्य प्रमुखप्रतिनिधिभिः सह अपि सम्वादं करिष्यति इति अपेक्षा अस्ति, येन मेक-इन-इण्डिया इति उपक्रमस्य अन्तर्गतं संयुक्तविकासस्य सहोत्पादनस्य च कृते प्रोत्साहनं भवेत् ।

सीओएस-अमेरिकासेना

सेनाध्यक्षः जनरल-उपेन्द्र-द्विवेदिः संयुक्तराज्यामेरिका-सेना-प्रशान्तप्रदेशस्य वर्तमानयात्रायाः अवधौ, हवायी-नगरस्य फोर्ट-शाफ्टर् इत्यत्र गार्ड-आफ्-आनर् इति सम्मानम् अवाप्नोत्। जनरल-द्विवेदिवर्यः अमेरिकादेशस्य सेना-प्रशान्तप्रदेशस्य प्रमुखेन रोनाल्ड-पी.-क्लार्क इत्यनेन अन्यवरिष्ठनेतृभिः च सह चर्चाम् अकरोत्, या भारत-अमेरिकादेशयोः रक्षा-सहयोगं सुदृढं कर्तुं, भारत-प्रशान्तप्रदेशे शान्तेः स्थिरतायाः च कृते सहभागिदृष्टिं प्रवर्धयितुं च केन्द्रिता आसीत्।

ऋतुविज्ञानविभागः

भारतीय-ऋतुविज्ञानविभागेन हरियाणा, चण्डीगढ,दिल्ली, पञ्जाब, पूर्वराजस्थान, छत्तीसगढ, विदर्भ चेत्यादिषु स्थानेषु आगामिदिवसद्वये उष्णतरङ्गाणां सञ्चरणम् अनुमितम् । आकाशावाण्या सह जाते सम्वादे ऋतुविज्ञानविभागस्य वरिष्ठवैज्ञानिकःअखिलश्रीवास्तवः अकथयत् यत् भारतस्य पूर्ववर्तिकेत्रेषु विशिष्टतया पश्चिमबङ्गाले बिहारराज्ये च उष्णतरङ्गाणां सञ्चरणस्य आशङ्का वर्तते ।

आईपीएल

आईपीएल इति क्रिकेटस्पर्धायां सनराईजर्स्-हैदराबाद-दलं दिल्ली-कैपिटल्स्-दलं विरुध्य हैदराबादस्य राजीवगान्धि-अन्तराष्ट्रिय-क्रिकेट-क्रीडाङ्गणे सायं सार्ध-सप्तवादने क्रीडिष्यति । गतदिने मुम्बई-इण्डियन्स्-दलेन गुजरात-टाईटन्स्-दलं अहमदाबादनगरे नवनवति-धावनाङ्कैः पराजितम् ।

॥ इति वार्ताः ॥